

எண்ணத்தின் சக்தி எத்தனை முக்கியத்துவம் வாய்ந்தது என்பதை உணர்ந்து, அதனுடன் பரிசோதனை செய்வதன் மூலம், அதை அதிகரியுங்கள்.

இன்று, அனைவரிலும் அதிமேலானவராக தந்தை, எங்கும் உள்ள தனது மேன்மையான குழந்தைகளைக் காணும்போது களிப்படைகிறார். ஏனெனில், குழந்தைகளான நீங்களே முழு உலகிலும் அதிமேன்மையான ஆத்மாக்கள் ஆவீர்கள். நீங்களே அதியுயர்ந்தவர்கள். உலகிலுள்ள மக்கள், உலகிலுள்ள அதியுயர்ந்தவர்களைப் பற்றிப் பேசுகிறார்கள். எவ்வாறாயினும், அது ஒரு பிறவிக்கே ஆகும். ஆனால் குழந்தைகளான நீங்களோ, கல்பத்தில் அதியுயர்ந்தவர்கள், அதிமேன்மையானவர்கள் ஆவீர்கள். கல்பம் முழுவதிலும் நீங்களே அதிமேன்மையானவர்கள் ஆவீர்கள். நீங்கள் இதை உணர்ந்திருக்கிறீர்களா? உங்களுடைய அநாதியான ரூபத்தைப் பாருங்கள். அநாதியான ஆத்மாக்களான நீங்கள் தந்தைக்கு அநாதியாக நெருக்கமாக இருக்கிறீர்கள். அநாதியாக, நீங்களே தந்தைக்கு நெருக்கமாக இருக்கும் அதிமேன்மையான ஆத்மாக்கள் என்பதை உங்களால் காணமுடிகிறதா? அங்கு ஆத்மாக்கள் அனைவரும் தந்தையுடனேயே இருப்பார்கள். ஆனால் உங்களுடைய இடம் தந்தைக்கு மிகவும் நெருக்கமாக இருக்கும். எனவே, அநாதியாக, நீங்களே அனைவரிலும் அதிமேன்மையானவர்கள் ஆவீர்கள். இப்போது, கல்பத்தின் ஆரம்பத்திற்கு, முதல் காலப்பகுதிக்கு, குழந்தைகளான நீங்கள் அனைவரும் உங்களுடைய தேவ அந்தஸ்தையும், தேவ ரூபங்களையும் பெற்ற காலத்திற்குச் செல்லுங்கள். உங்களுடைய தேவ ரூபங்கள் உங்களுக்கு நினைவிருக்கிறதா? அந்த யுகத்தின் ஆரம்பத்தில், நீங்கள் சகல பேறுகளின் சொரூபங்களாக இருந்தீர்கள். நீங்கள் உங்களுடைய சரீரம், மனம், செல்வம், மனிதர் என்று அனைத்து வழிகளிலும் அதி மேன்மையானவர்களாக இருந்தீர்கள். நீங்கள் சதா சகல பேறுகளும் சம்பூரணமாகவும், பேறுகளின் சொரூபங்களாகவும் இருக்கிறீர்கள். வேறு எந்த ஆத்மாக்களும் இத்தகைய தேவ அந்தஸ்தைப் பெறுவதில்லை. தர்மாத்மாக்களாலும், மகாத்மாக்களாலும் கூட சகல பேறுகளுடன் மேன்மையாக இருப்பதை, எதையும் பெறாதிருக்கும் சுவடே இல்லாதிருப்பதை அனுபவம் செய்ய முடியாது. இப்போது, மத்திய காலப்பகுதிக்கு வாருங்கள். மத்திய காலப்பகுதியிலும், ஆத்மாக்களான நீங்கள் பூஜிக்கத்தகுதி வாய்ந்தவர்களாக இருக்கிறீர்கள். உங்களுடைய உயிரற்ற விக்ரிகங்கள் பூஜிக்கப்படுகின்றன. வேறு எந்த ஆத்மாக்களும் மிகச்சரியாக, சரியான முறையில், பூஜிக்கத்தகுதிவாய்ந்த ஆத்மாக்களான உங்களைப் போன்று பூஜிக்கப்படுவதில்லை. இதைப் பற்றிச் சிந்தித்துப் பாருங்கள்! உங்களைப் போன்று மிகச்சரியாக வேறு யாராவது பூஜிக்கப்படுகிறார்களா? நீங்கள் கர்மயோகிகள் ஆகுவதனால், நீங்கள் செய்யும் ஒவ்வொரு செயலும் பூஜிக்கப்படுகின்றன. ஆலயங்களில் உங்களுடைய விக்ரிகங்களுடன் தர்மாத்மாக்களினதும், மகாத்மாக்களினதும் விக்ரிகங்கள் இருந்தாலும், அவை உங்களைப் போன்று மிகச்சரியாகவும், சரியான வழிமுறையிலும் பூஜிக்கப்படுவதில்லை. எனவே, மத்திய காலப்பகுதியிலும், நீங்களே அதியுயர்ந்தவர்கள், அனைவரிலும் அதிமேன்மையானவர்கள் ஆவீர்கள். இப்போது, கல்பத்தின் இறுதிப்பகுதியான நிகழ்காலத்திற்கு வாருங்கள். இறுதியிலும், இந்த சங்கமயுகத்திலும், நீங்களே அதிமேன்மையான ஆத்மாக்கள் ஆவீர்கள். உங்களுடைய மகத்துவம் என்ன? நீங்கள் பாபா, தாதா இருவரிடம் இருந்தும், பரமாத்மாவிடமிருந்தும், முதல் ஆத்மாவிடமிருந்தும் பராமரிப்பைப் பெறுகிறீர்கள். அதாவது, நீங்கள் பாப்தாதாவிடமிருந்து பராமரிப்பைப் பெறுகிறீர்கள். நீங்கள் இருவருடனும் கற்கிறீர்கள். அத்துடன், நீங்கள் சற்குருவிடமிருந்து ஸ்ரீமத்தைப் பெறுவதற்கான உரிமையைக் கோருகிறீர்கள். எனவே, அநாதியாக, கல்பத்தின் ஆரம்பத்தில் இருந்து, மத்தியகாலம் மற்றும் இன்றுவரை, இறுதியிலும், நீங்களே சகல ஆத்மாக்களிலும் அதியுயர்ந்தவர்களும், அதிமேன்மையானவர்களும் ஆவீர்கள். அத்தகைய போதை உங்களுக்கு இருக்கிறதா?

பாப்தாதா கூறுகிறார்: இப்போது இந்த விழிப்புணர்வை வெளிப்படச் செய்யுங்கள். இந்தப் பேற்றின் விழிப்புணர்வை சதா உங்களுடைய மனதிலும், புத்தியிலும் வைத்திருங்கள். இந்த விழிப்புணர்வை எந்தளவிற்கு அதிகமாக வெளிப்படுத்துகிறீர்களோ, அந்தளவிற்கு அதிகமான ஆன்மீக போதையை நீங்கள் அனுபவம் செய்வீர்கள். நீங்களும் சந்தோஷத்தை அனுபவம் செய்து, சக்திசாலி ஆகுவீர்கள். நீங்கள் அதியுயர்ந்த ஆத்மாக்கள் ஆகிவிட்டீர்கள். நீங்கள் இப்போது அதியுயர்ந்தவர்கள், அதிமேன்மையானவர்கள், நீங்களே அதிமேன்மையானவர்கள் ஆகியிருக்கிறீர்கள், நீங்கள் எப்போதும் சகல ஆத்மாக்களிலும் அதிமேன்மையானவர்களாக இருப்பீர்கள் என்ற உறுதியான நம்பிக்கை உங்களுக்கு இருக்கிறதா? இதன் போதை உங்களுக்கு இருக்கிறதா? இதில் உங்களுக்கு உறுதியான நம்பிக்கை இருந்தால், உங்கள் கரங்களை உயர்த்துங்கள்! ஆசிரியர்களும் தமது கரங்களை உயர்த்துகிறார்கள்.

தாய்மார்களான நீங்கள் எப்போதும் சந்தோஷ ஊஞ்சலில் ஆடுகிறீர்கள். நீங்கள் ஆடுகிறீர்கள், அல்லவா? தாய்மார்களான உங்களுக்கு மகத்தான போதை உள்ளது. உங்களிடம் இருக்கும் போதை என்ன? தந்தை இங்கு உங்களுக்காக வந்திருக்கிறார் என்பதாகும். உங்களிடம் இந்த போதை உள்ளதல்லவா? துவாபர யுகத்தில் இருந்து, அனைவரும் தாய்மார்களான உங்களை விழிச் செய்தார்கள். இதனாலேயே, தாய்மார்களான உங்களிடம் தந்தை மிகுந்த அன்பு வைத்திருக்கிறார். இதனாலேயே, தந்தை குறிப்பாகத் தாய்மார்களான உங்களுக்காக வந்திருக்கிறார். நீங்கள் சந்தோஷம் அடைகிறீர்கள். ஆனால் நீங்கள் சதா சந்தோஷமாக இருக்க வேண்டும். இப்போது நீங்கள் உங்களுடைய கரங்களை உயர்த்திவிட்டு,

பின்னர் புகைவண்டியில் ஏறியதும், உங்களுடைய போதை சிறிதளவு குறைவதாக இருக்கக்கூடாது. உங்களுடைய போதை நிலையானதாகவும், அழியாததாகவும் இருக்க வேண்டும். உங்களுடைய போதை சில வேளைகளில் மட்டும் இருக்கக்கூடாது. ஏனெனில், உங்களுடைய அநாதியான போதையே உங்களுடைய சந்தோஷத்தைக் காட்டுகிறது. தாய்மார்களான உங்களின் முகங்கள் எப்போதும், தொலைவில் இருந்தும் ஆன்மீக ரோஜாக்களாகத் தென்பட வேண்டும். ஏனெனில், இந்த உலகப் பல்கலைக்கழகத்தில் அனைவரும் விரும்பும் புலப்படும் சிறப்பியல்பானது, சதா முழுமையாக மலர்ந்திருக்கும் ஆன்மீக ரோஜாக்களைப் போன்றிருக்கும் தாய்மார்களான நீங்களே ஆகும். அத்துடன் தாய்மார்களான நீங்களே இத்தகைய பெரிய பணியைச் செய்யும் பொறுப்பை ஏற்றுக் கொண்டுள்ளீர்கள்! தாய்மார்களான நீங்களே இத்தகைய பாரிய பணியை மிகவும் இலகுவாகச் செய்வதற்குக் கருவிகள் ஆகியிருக்கிறீர்கள் என மகாமண்டலேஸ்வரர்களும் நம்புகிறார்கள்! இரண்டு பெண்களால் ஒன்றாகப் பணிபுரிய முடியாது என்றும், ஒன்றாகப் பணிபுரிவது அவர்களுக்குக் கடினம் என்றும் தவறாகவே கூறப்பட்டுள்ளது. எவ்வாறாயினும், இங்கு கருவிகள் யார்? தாய்மார்களான நீங்களே! மக்கள் உங்களைச் சந்திப்பதற்காக வரும்போது, அவர்கள் என்ன கேட்கிறார்கள்? பெண்கள் இந்த ஸ்தாபனத்தை நடாத்துகிறார்களா? அவர்கள் ஒருபோதும் தங்களுக்குள் சண்டையிட்டுக் கொள்வதில்லையா? அவர்கள் முரண்பாடு அடைவதில்லையா? நீங்கள் சாதாரணமான பெண்கள் இல்லை, நீங்கள் கடவுளால் கருவிகள் ஆக்கப்பட்டுள்ள பெண்கள், கடவுளின் ஆசீர்வாதங்களே உங்களைச் செயற்பட வைக்கின்றன என்பதை அவர்கள் அறிய மாட்டார்கள். பாண்டவர்களான சகோதரர்களே, தாய்மார்களுக்கு அதிகளவு மரியாதை அளிக்கப்படுகிறது என நீங்கள் நினைக்கவில்லை, அல்லவா? சகோதரர்களான நீங்களும் பஞ்ச பாண்டவர்களாக நினைவுகூரப்படுகிறீர்கள். சக்திகளுடன் கூடவே, ஏழு தேவியர் காட்டப்படுகிறார்கள். அவர்கள் ஒரு பாண்டவருடனும் காட்டப்படுகிறார்கள். பாண்டவர்கள் இன்றி தாய்மார்களால் எதுவும் செய்ய முடியாது. பாண்டவர்களாலும் தாய்மார்கள் இன்றி எதுவும் செய்ய முடியாது. இரண்டு கரங்களும் தேவைப்படுகின்றன. எவ்வாறாயினும், தாய்மார்கள் மிகவும் தாழ்த்தப்பட்டதனால், உலகம் அசாத்தியம் என்று கருதுவதைத் தந்தை சாத்தியம் என்று காட்டுகிறார். தாய்மார்களைக் காணும்போது நீங்கள் அனைவரும் சந்தோஷப்படுகிறீர்கள், அல்லவா? நீங்கள் சந்தோஷப்படுகிறீர்கள்தானே? தாய்மார்களைத் தந்தை தனது கருவிகளாக ஆக்காதிருந்தால், இது புதிய ஞானமாகவும், புதிய சம்பிரதாயமாகவும் இருப்பதனால், சகோதரர்கள் மட்டுமாக இருந்தால், அதிகளவு குழப்பம் ஏற்பட்டிருக்கும். தாய்மார்களே அவர்களின் கவசம் ஆவார்கள். ஏனெனில் இது புதிய ஞானம் ஆகும். இவை புதிய விடயங்கள். எவ்வாறாயினும், சகோதரர்கள் எப்போதும் சகோதரிகளுடனேயே இருக்கிறார்கள். பாண்டவர்கள் தமது சொந்தப்பணியில் முன்னணியில் இருக்கிறார்கள். சகோதரிகள் தமது சொந்தப் பணியில் முன்னணியில் இருக்கிறார்கள். இந்தப் பணி அனைத்தும் எந்தவிதமான தடைகளும் இன்றி முன்னேறுகிறது. ஏனெனில், இருவரின் அறிவுரைகளும் ஏற்றுக் கொள்ளப்படுகின்றன.

தினமும், குழந்தைகளான நீங்கள் அனைவரும் செய்யும் வெவ்வேறு பணிகளையும், எவ்வாறு நீங்கள் புதிய திட்டங்களைத் தொடர்ந்து உருவாக்குகிறீர்கள் என்பதையும் பாப்தாதா பார்க்கிறார். இது என்ன நேரம் என்பதை நீங்கள் அனைவரும் அறிவீர்கள். காலத்தை நீங்கள் நினைக்கிறீர்களா? '99 என்ற வருடம் முடிவிற்கு வந்துவிட்டது. '99 ஆம் ஆண்டு வந்துவிட்டது, '99 வந்துவிட்டது என்று நீங்கள் நினைத்துக் கொண்டிருந்தீர்கள். அது நீங்கள் சேவை செய்வதற்கும், தடைகளில் இருந்து விடுபட்டிருப்பதற்குமான வருடம் ஆகும். இந்த வருடத்திலேயே நீங்கள் மௌன பத்திகளைச் செய்தீர்கள். உலகிலுள்ள அனைவரும் அதிகளவில் பயப்படுகிறார்கள். ஆனால் நீங்களோ அதிகளவில் நினைவின் ஆழத்திற்குள் செல்கிறீர்கள். எவ்வாறாயினும் மனதின் மௌனம் உள்ளது. நீங்கள் ஞானக்கடலின் அடிமட்டத்திற்குச் சென்று, புதிய அனுபவம் என்ற இரத்தினங்களை எடுத்து வருகிறீர்கள். உங்களிடம் உள்ள மகத்தான பொக்கிஷம், உங்களுடைய நிகழ்காலத்துடன் எதிர்காலத்தையும் உருவாக்கச் செய்யும் பொக்கிஷம், உங்களுடைய மேன்மையான பொக்கிஷமான எண்ணங்களே என பாப்தாதா முன்னரும் உங்களுக்கு சமிக்ஞையை வழங்கியுள்ளார். குழந்தைகளான உங்களிடம் உள்ள எண்ணத்தின் சக்தியானது, மகத்தான சக்தியாகும். அது மேன்மையான எண்ணங்களின் சக்தி ஆகும். அனைவரும் எண்ணங்களை உருவாக்குகிறார்கள். ஆனால் நீங்கள் மட்டுமே மேன்மையான சக்தியை, நல்லாசிகளும் தூய உணர்வுகளும் நிறைந்த மேன்மையான எண்ணங்களின் சக்தியை, உங்களுடைய மனதையும், புத்தியையும் ஒருமுகப்படுத்தும் சக்தியையும் கொண்டிருக்கிறீர்கள். நீங்கள் எந்தளவிற்கு அதிகமாக முன்னேறுகிறீர்களோ, அந்தளவிற்குத் தொடர்ந்து உங்களுடைய எண்ண சக்தியைச் சேமிப்பீர்கள். நீங்கள் இந்த சக்தியை வீணாக்க மாட்டீர்கள். இந்த சக்தியை நீங்கள் வீணாக்கும் பிரதானமான வழிமுறை, வீணான எண்ணங்களைக் கொண்டிருத்தல் ஆகும். இப்போதும், உங்களில் பெரும்பாலானோர் நாள் முழுவதும் வீணான எண்ணங்களைக் கொண்டிருப்பதை பாப்தாதா காண்கிறார். தமது பௌதீகமான செல்வத்தைச் சிக்கனமாகப் பயன்படுத்துபவர்கள் எப்போதும் அதிகளவைக் கொண்டிருப்பார்கள். தமது செல்வத்தை வீணாக்குபவர்கள், ஏதாவதொரு வேளையில் ஏமாற்றப்படுவார்கள். அதேபோன்று, உங்களுடைய தூய, மேன்மையான எண்ணங்கள் அதிகளவு சக்தியைக் கொண்டுள்ளன. அதனால் உங்களால் உங்களுடைய பிடித்துக் கொள்ளும் சக்தியையும் (catching power), அதிர்வலைகளை அறிந்து கொள்ளக்கூடிய சக்தியையும் அதிகரிக்க முடிகிறது. விஞ்ஞானத்தின் கருவிகளான வயர் அற்ற கருவி, தொலைபேசி போன்றவை தமது பணியைச் செய்வதைப் போன்று, தூய எண்ணங்களின் பொக்கிஷம் உங்களிடம் இருக்கும்போது, நீங்கள் இலண்டனில் இருந்தாலும், உங்களால் ஆத்மாக்களின் அதிர்வலைகளை, வயற்றற கருவிகள், தொலைபேசி, அல்லது

தொலைக்காட்சியினூடாக பெறுவதைப் போன்று தெளிவாகப் பெறக்கூடியதாக இருக்கும். இவ்வாறான பல வசதிகள் கண்டுபிடிக்கப்பட்டுள்ளன. ஆனால் அவற்றை விட உங்களுடைய பிடித்துக் கொள்ளும் சக்தி மிகவும் தெளிவாக இருக்கும். இது உங்களுடைய ஒருமுகப்படுத்தும் சக்தியையும் அதிகரிக்கும். அந்த ஆதாரங்கள் அனைத்தும் எவ்வாறாயினும் முடிவிற்கு வரப்போகின்றன. அந்தக் கருவிகள் அனைத்தும் எதன் அடிப்படையில் இயங்குகின்றன? ஒளியின் (மின்சாரத்தின்) அடிப்படையில் இயங்குகின்றன. சௌகரியத்திற்குரிய பௌதீக வசதிகள் அனைத்தும் ஒளியை அடிப்படையாகக் கொண்டவை. எனவே, உங்களுடைய ஆன்மீக ஒளியால், உங்களுடைய ஆத்ம சக்தியால் உங்களால் இந்தப் பணியைச் செய்ய முடியுமா? உங்களுக்கு அருகிலும் தொலைவிலும் இருப்பவர்களின் அதிர்வலைகளை அறிந்து கொள்ளக்கூடியதாக இருக்க வேண்டும். உங்களுடைய மனமும், புத்தியும் ஒருமுகப்படும், ஸ்திரமாகவும் இருந்தால் மட்டுமே உங்களுடைய பிடித்துக்கொள்ளும் சக்தி (catching power) அதிகரிக்கும். நீங்கள் அனுபவங்கள் பலவற்றைக் கொண்டிருப்பீர்கள். உங்களுடைய எண்ணங்கள் சுயநலமற்றவையாக, தூய்மையானவையாக, தெளிவானவையாக இருக்கும்போது, நீங்கள் மிக விரைவாகப் பல அனுபவங்களைப் பெறுவீர்கள். உங்களுடைய மௌன சக்தியின் முன்னால் விஞ்ஞானம் தலைவணங்கும். இப்போதும், விஞ்ஞானத்தில் ஏதோவொன்று குறைகிறது என்றும், அது பூர்த்தியாக்கப்பட வேண்டும் என்றும் மக்கள் நினைக்கிறார்கள். இதனாலேயே, உங்களுடைய எண்ணத்தின் சக்தியானது உங்களுடைய இறுதி ஸ்திதியில் விரைவான சேவையைச் செய்விக்கும் என்பதை பாப்தாதா உங்களுக்கு மீண்டும் ஒருமுறை கீழ்க்கோடிடுகிறார். எனவே, உங்களுடைய எண்ணத்தின் சக்தியில் மகத்தான கவனம் செலுத்துங்கள். அதைப் பாதுகாத்து, சேமியுங்கள். அது மிகவும் பயனுள்ளதாகும். உங்களுடைய எண்ணங்களின் சக்தியால் சதா பரிசோதனை செய்யும் ஆத்மாவாக நீங்கள் ஆகுவீர்கள். விஞ்ஞானத்தின் முக்கியத்துவம் என்ன? விஞ்ஞானிகள் விஞ்ஞானப் பரிசோதனைகளைச் செய்யும்போதே, அவர்கள் அற்புதமான எதையாவது செய்கிறார்கள் என்பதை மக்கள் நம்புகிறார்கள். எனவே, உங்களுடைய மௌன சக்தியுடன் பரிசோதனை செய்வதற்கு, உங்களுக்கு ஒருமுகப்படுத்தும் சக்தி தேவையாகும். ஒருமுகப்படுத்தும் சக்தியின் பிரதானமான அடிப்படை, உங்களுடைய மனதைக் கட்டுப்படுத்துவதற்கான கட்டுப்படுத்தும் சக்தியைக் கொண்டிருப்பதாகும். இதனாலேயே நீங்கள் உங்களுடைய மனதின் சக்தியை அதிகரிப்பீர்கள். மனதின் சக்தியானது அதிகளவில் புகழப்படுகிறது. மாயாஜால சக்தியைக் கொண்டிருப்பவர்களும் தமது மனங்களின் சக்தியினூடாகத் தற்காலிக அற்புதங்களைச் செய்கிறார்கள். நீங்களும் மாயாஜால சக்தியால் அன்றி, சரியான வழிமுறையினூடாக நன்மை செய்யும் அற்புதங்களைச் செய்வீர்கள். அவை ஆசீர்வாதங்கள் ஆகும். எண்ணங்களின் சக்தியினூடான இந்தப் பரிசோதனை, ஆத்மாக்களுக்கு ஆசீர்வாதமாக இருப்பதை அத்தாட்சிப்படுத்தும். எனவே, அனைத்திற்கும் முதலில், உங்களுடைய மனதைக் கட்டுப்படுத்துவதற்கான கட்டுப்படுத்தும் சக்தி இருக்கிறதா எனச் சோதித்துப் பாருங்கள். விஞ்ஞானத்தின் சக்தியால், உங்களால் ஒரு விநாடியில் எதையாவது ஒன்றின் ஆளியைப் போட்டு, நிறுத்துவதைப் போன்று, உங்களால் உங்களுடைய மனதை நீங்கள் விரும்பும் இடத்தில், விரும்பும் காலத்திற்கு, நீங்கள் விரும்பிய விதத்தில் கட்டுப்படுத்த முடிகிறதா எனச் சோதித்துப் பாருங்கள். உங்களுக்காகவும், சேவைக்காகவும் உங்களை வெற்றி சொருபமாக நீங்கள் பார்க்க வேண்டும். எவ்வாறாயினும், தற்சமயம், எண்ண சக்தி என்ற உங்களுடைய கணக்கை அதிகரிப்பதில் நீங்கள் சாதாரணமான கவனத்தை மட்டுமே செலுத்துகிறீர்கள். நீங்கள் அந்தச் சக்தியில் செலுத்த வேண்டிய அளவு கவனத்தைச் செலுத்துவதில்லை. உங்களுடைய எண்ணங்களின் அடிப்படையில் நீங்கள் இயல்பாகவே பேசுகிறீர்கள், செயற்படுகிறீர்கள். நீங்கள் இதில் கவனம் செலுத்தினால், தனித்தனியாக முயற்சி செய்ய வேண்டிய தேவை இல்லை. 'இன்று, நான் எனது வார்த்தைகளைக் கட்டுப்படுத்துவதில் கவனம் செலுத்துவேன். இன்று, எனது திருஷ்டியில் கவனம் செலுத்துவேன். இன்று, எனது மனோபாவத்தில் கவனம் செலுத்துவதன் மூலம் அதை நான் மாற்றுவேன்' என நீங்கள் நினைக்கிறீர்கள். உங்களுடைய எண்ணத்தின் சக்தியானது, சக்திமிக்கதாகும்போது, இயல்பாகவே அந்த விடயங்கள் அனைத்தையும் நீங்கள் கட்டுப்படுத்துகிறீர்கள். அப்போது சிரமப்படுவதில் இருந்து நீங்கள் பாதுகாக்கப்படுவீர்கள். எனவே, எண்ணத்தின் சக்தியானது எத்தனை முக்கியத்துவம் வாய்ந்தது என்பதை உணர்ந்து கொள்ளுங்கள்.

இந்தப் பழக்கத்தை உங்களுக்குள் உறுதிப்படுத்திக் கொள்வதற்காகவே குறிப்பாக இந்த பத்திகள் நடத்தப்படுகின்றன. இங்கு நீங்கள் உங்களுக்குள் கிரகித்துக் கொண்டுள்ள பழக்கங்களில் இப்போதிருந்தே தொடர்ந்து கவனம் செலுத்துவதன் மூலம், நீங்கள் அவற்றை அநாதியானவை ஆக்குவீர்கள். இது எத்தனை முக்கியம் வாய்ந்தது என்பதை நீங்கள் புரிந்து கொண்டீர்களா? தந்தை உங்களுக்கு வழங்கியுள்ள சகல பொக்கிஷங்களிலும் மகத்தான பொக்கிஷம் உங்களிடம் உள்ளது – மேன்மையான எண்ணங்களின் பொக்கிஷம், நல்லாசிகளும் தூய உணர்வுகளும் நிறைந்த எண்ணங்களின் பொக்கிஷம். இந்தப் பொக்கிஷத்தைத் தந்தை உங்கள் ஒவ்வொருவருக்கும் வழங்குகிறார். ஆனால் நீங்கள் அதை வரிசைக்கிரமமாகவே சேமிக்கிறீர்கள். இந்தப் பொக்கிஷத்துடன் பரிசோதனை செய்யும் உங்களுடைய சக்தியும் வரிசைக்கிரமமானதே. இப்போது, நீங்கள் உங்களுடைய நல்லாசிகளாலும், தூய உணர்வுகளாலும் பரிசோதனை செய்து பார்த்திருக்கிறீர்களா? இதைச் சரியான முறையில் செய்வதன் மூலம், வெற்றிகரமான பெறுபெற்றை நீங்கள் அனுபவம் செய்திருக்கிறீர்களா? தற்சமயம் இது மிகச்சிறிதளவே இடம்பெறுகிறது. படிப்படியாக, உங்களுடைய எண்ணங்களின் சக்தியானது மிகவும் மகத்தானதாகும். தற்சமயம், வார்த்தைகளில் செய்தியை வழங்குவதற்காக நீங்கள் உங்களுடைய நேரத்தையும் செல்வத்தையும் பயன்படுத்துவதுடன், தளம்பலும் அடைகிறீர்கள். நீங்கள் களைப்பும் அடைகிறீர்கள். எவ்வாறாயினும், உங்களுடைய எண்ணத்தின் சக்தியால் சேவை செய்ய முடியுமாயின், அவை அனைத்தையும் நீங்கள் சேமிப்பீர்கள். எனவே, உங்களின் எண்ணத்தின் சக்தியை அதிகரியுங்கள். உங்களுடைய எண்ணத்தின்

சக்தியை அதிகரிக்கும்போது, மிக விரைவாக வெளிப்படுத்துகை இடம்பெறும். கடந்த 62, 63 வருடங்களாக நீங்கள் எத்தனை ஆத்மாக்களுக்கு செய்தியை வழங்கியுள்ளீர்கள்? நீங்கள் 900,000 ஆத்மாக்களுக்கேனும் சேவை செய்யவில்லை! முழு உலகிலும் உள்ள ஆத்மாக்கள் அனைவருக்கும் நீங்கள் இந்த செய்தியை வழங்க வேண்டும். எனவே, எத்தனை பில்லியன் ஆத்மாக்கள் இருக்கிறார்கள்? இன்னமும், இறைவனே உங்களின் ஆசிரியர் என்பதும், இறைவனே உங்களை அசையச் செய்கிறார் என்பதும், கரவன்ஹாரான இறைவனே உங்களின் மூலமாகச் செயற்படுகிறார் என்பதும் தெளிவாகவில்லை. இன்னமும், இந்தப் பணி நல்லது, நீங்கள் அனைவரும் நல்லதொரு பணியைச் செய்கிறீர்கள் என்ற ஒலியே உள்ளது. ஆனால், கரவன்ஹார் இன்னமும் மறைவாகவே இருக்கிறார். உங்களுடைய எண்ணத்தின் சக்தியால், உங்களால் அனைவரின் புத்தியையும் மாற்ற முடியும். இறைவனின் தெய்வீகச் செயல்களின் ரூபத்தில் அல்லது தந்தையின் ரூபத்தில், இறைவன் வெளிப்படுத்தப்படுவார். ஆகவே, மீண்டும் ஒருதடவை, உங்களுடைய எண்ணத்தின் சக்தியை அதிகரித்து, அதனால் தொடர்ந்து பரிசோதனை செய்வதில் கவனம் செலுத்துங்கள் என பாப்தாதா உங்களுக்குக் கூறுகிறார். உங்களுக்குப் புரிகிறதா?

அச்சா. இன்று, இது தாய்மார்களைச் சந்திக்கும் முறை ஆகும். தாய்மார்களின் குழுவும், மருத்துவத் துறையினரின் குழுவும் உள்ளன. இந்த இரண்டு குழுக்களும் இருக்கிறார்கள். தாய்மார்களான நீங்கள் என்ன அற்புதத்தைச் செய்வீர்கள்? நீங்கள் அனைவரும் உறுப்பினர்கள் ஆகிவிட்டீர்களா? நீங்கள் பெண்கள் குழுவின் உறுப்பினர்களாக இருப்பது நல்லதே. இது நல்லது. நீங்கள் அனைவரும் உறுப்பினர்கள் ஆகிவிட்டீர்கள். இது மிகவும் நல்லது. இப்போது, உங்கள் அனைவரின் பெறுபேற்றையும் நாம் அரசாங்கத்திற்கு அனுப்புவோம். ஏன்? பயப்பட வேண்டாம்! வருமானவரி அதிகாரிகள் உங்களைத் தேடி வரமாட்டார்கள். தாய்மார்களான நீங்கள் அனைவரும் இப்போது உலகைச் சீர்திருத்துகின்ற உலக அன்னைகள் ஆகவுள்ளீர்கள் என உங்களின் பெயர்களை அரசாங்கத்திற்கு நாம் அனுப்புவோம். நீங்கள் இந்தப் பணியைச் செய்வீர்கள், அல்லவா? எனவே, நாம் உங்களுடைய பெயர்களை அரசாங்கத்திற்கு அனுப்பி, தாய்மார்களான நீங்கள் அனைவரும் இந்த உலகை சுவர்க்கமாக மாற்றுகிறீர்கள் என்று கூறுவோமா? அவற்றை அனுப்புவோமா? உங்கள் கரங்களை உயர்த்துங்கள்! நீங்கள் பயப்படவில்லை, அல்லவா? பயப்படாதீர்கள். ஆனால் இதைப் பற்றி உங்களிடம் அவர்கள் கேட்பதற்கு வந்தால், முதலில் உங்களுடைய இல்லம் அவ்வாறிருப்பதை உறுதிப்படுத்திக் கொள்ளுங்கள். இதில் கவனம் செலுத்துங்கள். ஏனெனில், முதலில் உங்களுடைய இல்லம், பின்பே உலகம் ஆகும். எனவே, தாய்மார்களான உங்களுடைய வீட்டிற்கு யாராவது வரும்போது, உங்களுடைய இல்லங்களில் அமைதியும், சந்தோஷமும் இருப்பதை அவர்களால் காணமுடியுமா? அவர்களால் இதைக் காண முடியுமா? அல்லது, நீங்கள் உங்களுடைய வீட்டை அன்றி, உலகையே சுவர்க்கம் ஆக்குவீர்களா? நீங்கள் முதலில் உங்களுடைய வீட்டை இவ்வாறு ஆக்கினால் மட்டுமே, அது மற்றவர்களில் ஒரு தாக்கத்தை ஏற்படுத்தும். இல்லாவிடின், உங்களுடைய வீட்டில் முரண்பாடுகள் உள்ளன, அங்கு சுவர்க்கம் இல்லை என்றே அவர்கள் கூறுவார்கள். எனவே, உங்களிடம் வருகை தரும் எவரும் நீங்கள் ஏற்படுத்தியுள்ள மகத்தான மாற்றத்தை மட்டும் காணும் வகையில் தாய்மார்களான நீங்கள் உங்களுடைய இல்லங்களில் அத்தகைய சூழலை உருவாக்க வேண்டும். உறுப்பினர்கள் ஆகியிருப்பவர்கள், உங்கள் கரங்களை உயர்த்துங்கள்! எத்தனை உறுப்பினர்கள் இருக்கிறார்கள்? (ஆயிரம் பேர்களைக் கொண்டதொரு குழு வந்துள்ளது) ஆயிரம் பேர் என்பது அதிகமே. நீங்கள் அனைவரும் உறுப்பினர்கள் என உங்கள் கரங்களை உயர்த்தியிருக்கிறீர்கள். உங்கள் இல்லங்களிலும் அமைதியும், சந்தோஷமும் இருக்கிறதா? ஆமாம், உங்கள் கரங்களை உயர்த்துங்கள்! எழுந்து நில்லுங்கள்! இந்தக் கேள்வியை நீங்கள் புரிந்து கொண்டீர்களா அல்லது வெறுமனே எழுந்து நிற்கிறீர்களா? உங்களுடைய இல்லம் சுவர்க்கமாக இருக்கிறதா? உங்களுடைய வீட்டில் அமைதி நிலவுகிறதா? அச்சா. அவர்களின் புகைப்படத்தை எடுங்கள். இது நல்லது.

எங்கும் உள்ள மேன்மையான ஆத்மாக்கள் அனைவருக்கும், ஆரம்பம், மத்தி, இறுதியில் மேன்மையான பாகங்களை நடித்திருக்கும் ஆத்மாக்கள் அனைவருக்கும், மேன்மையான எண்ணங்களின் வெற்றிகரமான பெறுபேறுகளை அனுபவம் செய்பவர்களுக்கும், இலகு யோகிகளாக இருப்பதுடன், பரிசோதனை செய்யும் ஆத்மாக்களுக்கும், தமது எண்ணத்தின் சக்தியால் சகல சக்திகளையும் அதிகரிப்பவர்களுக்கும், தமது மனங்களிலும், புத்திகளிலும் முழுமையான கவனம் செலுத்துபவர்களுக்கும், சதா பரிசோதனை செய்யும் குழந்தைகளான உங்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

ஆசீர்வாதம்: நீங்கள் சகல சக்திகளும் நிரம்பியவராகி, பழைய சம்ஸ்காரங்களில் இருந்தும் தடைகளில் இருந்தும் விடுபட்டிருப்பீர்களாக.

நீங்கள் சகல வகையான தடைகள், பலவீனங்கள் மற்றும் பழைய சம்ஸ்காரங்களில் இருந்து விடுபட்டிருக்க விரும்பினால், சக்தியைக் கிரகியுங்கள். அதாவது, சகல அணிகலன்களையும் வைத்திருக்கும் ரூபம் ஆகுங்கள். சதா சகல அணிகலன்களாலும் அலங்கரிக்கப்பட்டிருப்பவர்கள், எதிர்காலத்தில் விஷ்ணு குலத்தவர்கள் ஆகுவார்கள். ஆனால் இந்த வேளையில் அவர்கள் வைஷ்ணவர்கள் ஆகுவார்கள். தமோகுணி எண்ணம் அல்லது சம்ஸ்காரம் எதுவும் அவர்களைத் தொட முடியாது. அவர்கள் இலகுவாகப் பழைய உலகில் இருந்து அப்பாற்பட்டிருப்பார்கள். அதாவது, பழைய உலகின் மனிதர்களில் இருந்தும், விடயங்களில் இருந்தும் அப்பாற்பட்டிருப்பார்கள். எந்தவொரு காரணத்திற்காகவோ அல்லது காரணம் இன்றியோ, எவராலும் அவர்களைத் தொடமுடியாது.

சுலோகம்: ஒவ்வொரு கணமும், ஒவ்வொரு செயலிலும் சமநிலையைப் பேணுவதே, அனைவரின் ஆசீர்வாதங்களையும் பெறுவதற்கான வழிமுறை ஆகும். ***ஓம் சாந்தி***